

प्रादेशिक समाचार एकांश
आकाशवाणी, भोपाल
प्रातःकालीन समाचार

मुख्य समाचार :-

- भारत की महिला क्रिकेट टीम ने रचा इतिहास, पहली बार जीता आईसीसी एक दिवसीय विश्व कप।
- प्रधानमंत्री आज नई दिल्ली में उभरते विज्ञान और प्रौद्योगिकी नवाचार सम्मेलन का करेंगे उद्घाटन।
- मुख्यमंत्री आज ऊर्जा विभाग की समाधान योजना 2025-26 का करेंगे शुभारंभ।
- प्रदेश में 10 जिलों में बारिश का अलर्ट, अगले तीन दिनों तक इंदौर, जबलपुर में हल्की बारिश के आसार।

महिला क्रिकेट

देश की बेटियों ने क्रिकेट में इतिहास रचा है। कल रात नवी मुंबई में आईसीसी महिला विश्व कप के फाइनल में भारत ने दक्षिण अफ्रीका को 52 रन से हरा कर पहली बार विश्व कप अपने नाम किया।

भारत ने पहले बल्लेबाजी करते हुए 7 विकेट पर 298 रन बनाये। जवाब में दक्षिण अफ्रीका की टीम 246 रन पर सिमट गयी। शेफाली वर्मा ने शानदार 87 बनाये और 2 विकेट भी लिये। उन्हें प्लेयर ऑफ द मैच घोषित किया गया। फाइनल में 58 रन के योगदान के साथ 5 विकेट लेने वाली और पूरे टूर्नामेंट में शानदार प्रदर्शन करने वाली दीप्ति शर्मा को प्लेयर ऑफ द टूर्नामेंट का खिताब मिला। दक्षिण अफ्रीका की कप्तान लॉरा वोल्मार्ट ने शानदार 101 रन की पारी खेली।

महिला क्रिकेट-बधाई

राष्ट्रपति द्रौपदी मुर्मु ने विश्व कप जीतने पर भारतीय टीम को बधाई देते हुए कहा कि यह ऐतिहासिक उपलब्धि महिला क्रिकेट को और भी ऊंचाई पर ले जाएगी। उन्होंने कहा कि बेटियों ने देश को गौरवान्वित किया है। प्रधानमंत्री नरेंद्र मोदी ने सोशल मीडिया पोस्ट में कहा कि भारत का प्रदर्शन अद्भुत कौशल और आत्मविश्वास से भरपूर था। पूरी टीम ने असाधारण टीम वर्क का परिचय दिया। मुख्यमंत्री मोहन यादव ने टीम को बधाई देते हुए कहा कि यह विजय 'नए भारत' की नारी शक्ति की नई उड़ान है।

भारतीय टीम की जीत पर भोपाल, इंदौर समेत मध्य प्रदेश के कई शहरों में जश्न मनाया गया। इस दौरान जमकर आतिशबाजी हुई। इससे पहले दो बार भारतीय महिला टीम फाइनल में पहुंची थी लेकिन इतिहास 2025 में रचा गया।

प्रधानमंत्री एसटीआईसी

प्रधानमंत्री नरेन्द्र मोदी आज नई दिल्ली में भारत मण्डप में उभरते विज्ञान और प्रौद्योगिकी नवाचार सम्मेलन 2025 का उद्घाटन करेंगे। वे सम्मेलन को संबोधित भी करेंगे।

श्री मोदी देश में अनुसंधान और विकास तंत्र को बढ़ावा देने के लिए एक लाख करोड़ रुपये की अनुसंधान, विकास और नवाचार योजना निधि का शुभारंभ करेंगे।

तीन दिन के इस सम्मेलन में नोबल पुरस्कार विजेता, प्रमुख वैज्ञानिक, नवाचारी और नीति निर्माताओं सहित तीन हजार से अधिक प्रतिभागी शामिल होंगे। सम्मेलन के दौरान उन्नत सामग्री और विनिर्माण, आर्टिफिशियल इंटेलिजेंस, तथा अंतरिक्ष प्रौद्योगिकी जैसे प्रमुख विषयों पर विचार विमर्श होगा।

महानाट्य-म.प्र.स्थापना दिवस

भोपाल में कल ऐतिहासिक 'सम्राट विक्रमादित्य: महानाट्य' का महामंचन किया गया। मध्यप्रदेश के 70वें स्थापना दिवस के अवसर पर आयोजित इस कार्यक्रम में मुख्यमंत्री डॉ. मोहन यादव शामिल हुए। कार्यक्रम में 200 कालाकारों ने साथ असली ऊंट, घोड़े और रथों ने मंच पर सम्राट विक्रमादित्य के जीवन को साकार रूप दिया। इस अवसर पर मुख्यमंत्री ने कहा कि सम्राट विक्रमादित्य ने वीरता, दानशीलता, न्याय, शौर्य और सुशासन का उदाहरण प्रस्तुत किया था। लगभग दो हजार साल पहले उनके शासनकाल की विशेषताओं पर महान नाट्य का मंचन पहली बार भोपाल में हो रहा है।

समाधान योजना-मुख्यमंत्री

मुख्यमंत्री डॉ. मोहन यादव ऊर्जा विभाग द्वारा लागू की जा रही समाधान योजना 2025-26 का आज शुभारंभ करेंगे। एमपी पॉवर मैनेजमेंट कम्पनी क्षेत्रीय कार्यालय भोपाल में यह कार्यक्रम होगा। ऊर्जा मंत्री प्रद्युम्न सिंह तोमर ने बताया कि विलंबित बिल के भुगतान पर सरचार्ज में भारी छूट दी गयी है, जो 3 नवम्बर से 28 फरवरी, 2026 तक रहेगी। पहला चरण 3 नवम्बर से 31 दिसम्बर, जिसमें 60 प्रतिशत से 100 प्रतिशत सरचार्ज माफ रहेगा। दूसरा चरण एक जनवरी से 28 फरवरी, तक होगा, जिसमें 50 प्रतिशत से 90 प्रतिशत तक सरचार्ज माफ रहेगा।

अच्छी खबर-रतलाम

रतलाम जिले में पीएमएफएमई यानिकी प्रधानमंत्री सूक्ष्म खाद्य प्रसंस्करण उद्यम योजना और राष्ट्रीय ग्रामीण आजीविका मिशन से महिलाओं को ऋण और प्रशिक्षण दिलाया जा रहा है। जिससे महिलाएँ आत्मनिर्भर बन रही हैं और अधिक जानकारी दे रही हैं हमारी संवाददाता..... पीएम एफ एम ई योजना और राष्ट्रीय ग्रामीण आजीविका मिशन ने रतलाम जिले में महिलाओं के जीवन में बड़ा बदलाव लाया है। यह मिशन न केवल महिलाओं को आत्मनिर्भर बना रहा है, बल्कि उन्हें समाज में एक नई पहचान भी दे रहा है। स्वयं सहायता समूहों के माध्यम से महिलाओं को छोटे-छोटे ऋण, प्रशिक्षण और मार्गदर्शन मिल रहा है। आज इन्हीं प्रयासों से रतलाम की हज़ारों महिलाएँ अपने पैरों पर खड़ी हैं और अपने परिवार को मज़बूती दे रही हैं। इसी बदलाव की मिसाल हैं कृ ग्राम बाजना की ललिता दामा, जिन्होंने आजीविका मिशन के सहयोग से घरेलू मुर्गी पालन को व्यवसाय में बदला।

आंबा की मंजुला चरपोटा बताती है पीएम एफएमई योजना के तहत आटा चक्की और मसाला निर्माण इकाई शुरू की कृ और अपने गाँव की कई महिलाओं के लिए प्रेरणा बनी हैं। आज 5 महिलाएँ उनके साथ जुड़कर रोजगार प्राप्त कर रही हैं। आत्मनिर्भरता की ये कहानियाँ रतलाम को आर्थिक और सामाजिक विकास में सशक्त स्थान दिलवा रही हैं।

आकाशवाणी समाचार के लिए रतलाम से अदिति मिश्रा।

जीएसटी

नरेन्द्र मोदी सरकार द्वारा विभिन्न क्षेत्रों में जीएसटी दर घटाने के बाद 22 सितम्बर को शुरू हुए जीएसटी बचत उत्सव से देशभर में लोगों को लाभ हो रहा है। हमारी संवाददाता ने बताया है कि इन सुधारों से स्टेशनरी क्षेत्र को बढ़ावा मिल रहा है। पेश है एक रिपोर्ट..

नए जीएसटी सुधारों से स्टेशनरी उत्पादों पर टैक्स कम होने से परिवारों और छात्रों को बड़ी राहत मिली है। संशोधित कर ढांचे के तहत नोटबुक, ग्राफ बुक, शॉर्पनर, इरेज़र और पेंसिल जैसी वस्तुओं को पूरी तरह कर मुक्त कर दिया गया है। इसी प्रकार, पेंसिल बॉक्स और गणितीय उपकरण सहित शिक्षण सामग्री पर पहले के 12 प्रतिशत के बजाय कर की दरें अब केवल 5 प्रतिशत के बजाय कर की दरें अब केवल 5 प्रतिशत हैं। आकाशवाणी समाचार से बात करते हुए पुणे के एक अभिभावक, अतुल देशपांडे ने स्टेशनरी वस्तुओं पर जीएसटी कम करने और शिक्षा को बढ़ावा देने के सरकार के फैसले की सराहना की है। मेरे दो बच्चे हैं: छोटा लड़का तीसरी कक्षा में पढ़ता है और बड़ी वो लड़की छठी कक्षा में पढ़ती है। नए जीएसटी दरों के वजह से जो स्कूल का खर्चा है, वह खर्च में बचत होगी और जो कुछ बचत होगी, वह हम अच्छी तरह से शिक्षा अपने बच्चों को देने के लिए यूज कर सकते हैं। इस क्षेत्र में महत्वपूर्ण कटौती से परिवारों के लिए शिक्षा पर होने वाले खर्च में कमी आई है और घरेलू स्टेशनरी विनिर्माण को बढ़ावा मिला है। दृष्टि के साथ, सौम्या शरण, आकाशवाणी समाचार दिल्ली।

मतदाता सूची

प्रदेश में मतदाता सूची के गहन पुनरीक्षण कार्यक्रम के तहत गतिविधियाँ जारी है। नर्मदापुरम जिले में कलेक्टर सोनिया मीना द्वारा नोडल अधिकारी नियुक्त किए गए हैं। जबलपुर में कल से शुरू हो रहे एसआईआर कार्यक्रम के तहत बीएलओ घर-घर जाएंगे। इंदौर में करीब 28 दशमलव 46 लाख मतदाताओं का सत्यापन कार्य कल से शुरू हो रहा है।

मौसम

मौसम विभाग ने इंदौर, नर्मदापुरम और जबलपुर संभाग के 10 जिलों में बारिश का अलर्ट जारी किया है, जबकि भोपाल, ग्वालियर और उज्जैन में बादल छाए रहने की संभावना जताई है। अगले 24 घंटे में झाबुआ, आलीराजपुर, धार, बड़वानी, खरगोन, खंडवा, बुरहानपुर, बैतूल, छिंदवाड़ा और पांडुरंगा में बारिश की संभावना है। अगले तीन दिनों तक इंदौर, जबलपुर, नर्मदापुरम, भोपाल और उज्जैन संभाग के कई जिलों में हल्की बारिश हो सकती है।

समाचार संक्षेप में

- शिवपुरी जिले में पिछले दिनों हुई बारिश से धान एवं मक्का की फसल को हुई क्षति के मद्देनजर कलेक्टर ने राजस्व अधिकारियों को संयुक्त सर्वेक्षण कार्य तेजी से पूर्ण करने के निर्देश दिए हैं।
- खंडवा में जल संरक्षण और जल संवर्धन के उद्देश्य से प्रारंभ किए गए “मिशन अमृत संचय” अभियान को लेकर प्रशिक्षण कार्यशालाओं का आयोजन किया जाएगा।
- भोपाल के यादगारे शाहजहानी पार्क में एक बंद पड़े बायोगैस प्लांट में कल आग लगने से धूँ के गुब्बार देखे गए। फायर ब्रिगेड ने करीब डेढ़ घंटे बाद आग पर काबू पाया।
- जबलपुर में राष्ट्रीय स्वयंसेवक संघ की तीन दिवसीय अखिल भारतीय कार्यकारी मंडल बैठक में सरसंघचालक मोहन भागवत शामिल हुए।
